



10.04.2025

தலைப்பு செய்திகள்

1. உலகளாவிய புவி அரசியல் சூழலில் தேசிய பாதுகாப்பிற்கு முன்னுரிமை அளிக்கப்பட வேண்டியதன் அவசியத்தை பாதுகாப்புத்துறை அமைச்சர் திரு.ராஜ்நாத்சிங் வலியுறுத்தியுள்ளார்.
2. நாட்டின் ஏற்றுமதி சென்ற நிதியாண்டில் 820 பில்லியன் அமெரிக்க டாலரை தாண்டி சாதனை படைத்துள்ளதாக மத்திய வர்த்தக தொழில்துறை அமைச்சர் திரு.பியூஷ்கோயல் தெரிவித்துள்ளார்.
3. நிதி நிறுவனங்களில் மோசடி தொடர்பாக முதலமைச்சர் திரு.மு.க.ஸ்டாலின் காவல் துறை அதிகாரிகளுடன் சென்னையில் இன்று ஆலோசனை மேற்கொண்டார்.
4. தமிழ்நாட்டில் கோடை காலத்தில் சீரான மின்சாரம் விநியோகிக்க அனைத்து நடவடிக்கைகளும் மேற்கொள்ளப்பட்டுள்ளதாக மாநில மின்சாரத்துறை அமைச்சர் திரு.செந்தில்பாலாஜி தெரிவித்துள்ளார்.
5. ஆசிய சேம்பியன் பட்ட பேட்மிண்டன் கலப்பு இரட்டையர் காலிறுதிக்கு துருவ் கபிலா – டனிஷா கிறாஸ்டோ இணை முன்னேறியுள்ளது.

இனி விரிவான செய்திகள்

ராஜ்நாத்சிங்

உலகளாவிய புவி அரசியல் சூழலில் தேசிய பாதுகாப்பிற்கு முன்னுரிமை அளிக்கப்பட வேண்டியதன் அவசியத்தை பாதுகாப்புத்துறை அமைச்சர் திரு.ராஜ்நாத்சிங் வலியுறுத்தியுள்ளார்.

நீலகிரி மாவட்டம் வெலிங்டன் ராணுவ கல்லூரியில் பயிற்சி முடித்த அதிகாரிகளுக்கு இன்று பட்டங்களை வழங்கி உரையாற்றிய அவர் தேசிய பாதுகாப்பிற்கு முன்னுரிமை, சிறப்பான தொழில்நுட்பம், புதிய படைப்பாற்றல் ஆகியவை இன்றைய உலக புவி அரசியலை தீர்மானிக்கும் காரணிகளாக உள்ளதாக கூறினார்.

பாதுகாப்புத்துறையில் ரோபோட்டிக்ஸ், செயற்கை நுண்ணறிவு யுக்திகள் அதி முன்னேற்றம் கண்டுவருவதாக குறிப்பிட்டார்.

2047ஆம் ஆண்டில் வளர்ச்சி அடைந்த பாரதம் என்ற பிரதமரின் இலக்கை எட்ட உலக அளவில் தன்னிறைவுடன் கூடிய மதிப்புமிக்க நாடாக இந்தியாவை மாற்றுவதோடு, பாதுகாப்பான வலிமையான நாடாக இந்தியாவை உருவாக்குவதில் ராணுவ அதிகாரிகளின் பங்கை எடுத்துரைத்தார்.

இந்திய பெருங்கடல் பிராந்தியத்தின் ஸ்திரதன்மை மற்றும் வளத்தை உறுதி செய்யும் வகையில் சாகர் தொலைநோக்கு திட்டத்திற்கு பிரதமர் திரு.நரேந்திரமோடி 10 ஆண்டுகளுக்கு முன்பு அடித்தளம் இட்டதை அமைச்சர் சுட்டிக்காட்டினார்.

பாதுகாப்பு அமைச்சகம் 2025ஆம் ஆண்டை சீர்திருத்தங்களின் ஆண்டாக கடைபிடிக்க முடிவு செய்துள்ளதாக குறிப்பிட்டார்.

நம் நாட்டின் பாதுகாப்பு துறை எதிர்காலத்திற்கு பொருத்தமானதாக இருக்கும் வகையில் நவீனமயமாக்கப்பட்டு வருவதை அமைச்சர் சுட்டிக்காட்டினார்.

இந்நிகழ்ச்சியில் 9 பிரிவுகளில் விருதுகளை அமைச்சர் வழங்கினார்.

குடியரசு தலைவர்

இந்தியா ஸ்லோவேக்கியா நாடுகளுக்கு இடையேயான நட்புறவை வலுப்படுத்த இந்தியா உறுதிபூண்டுள்ளதாக குடியரசு தலைவர் திருமதி திரௌபதி முர்மு தெரிவித்துள்ளார்.

ஸ்லோவேக்கியாவிற்கு அரசுமுறை பயணம் மேற்கொண்டுள்ள குடியரசு தலைவர் அந்நாட்டு அதிபர் பீட்டர் பெல்லக்கிரினி-யுடன் வரலாற்று சிறப்புமிக்க பிராட்டிஸ்லாவா கோட்டையில் நடைபெற்ற சிறப்பு விருந்தில் பங்கேற்றார்.

இருநாடுகளுக்கிடையேயான வலுவான கலாச்சார பிணைப்பை குறிக்கும் வகையிலான இசை நிகழ்ச்சிகளை அவர் பார்வையிட்டார்.

யோகா மற்றும் ஆயுர்வேதம் முதல், இந்திய உணவு வகைகள் வரை, இந்திய கலாச்சாரத்தின் மீதான அந்நாட்டு மக்களின் அன்பு, பிரதிபலிப்பதாக குடியரசு தலைவர் தெரிவித்தார்.

முன்னதாக நடைபெற்ற இருதரப்பு பேச்சுவார்த்தையில் இருநாடுகளுக்கிடையேயான உறவுகளை பண்முகப்படுத்தவும், வலுப்படுத்தவும் இரு தலைவர்களும் ஒப்புக்கொண்டனர்.

பிரதமர்

பிரதமர் திரு.நரேந்திரமோடி உத்திரபிரதேசம், மத்திய பிரதேச மாநிலங்களில் பல்வேறு வளர்ச்சி திட்ட பணிகளை நாளை தொடங்கிவைக்கிறார்.

வாரணாசியில் 3 ஆயிரத்து 880 கோடி ரூபாய் மதிப்பில் முடிவடைந்த திட்ட பணிகளை தொடங்கிவைக்கும் பிரதமர் புதிய திட்டங்களுக்கு அடிக்கல் நாட்டுகிறார்.

புதிதாக பதிவு செய்யப்பட்ட உள்ளூர் பொருட்களுக்கு புவிசார் குறியீடு சான்றிதழ்களையும் பிரதமர் வழங்க உள்ளார்.

அமிதஷா

மத்திய உள்துறை அமைச்சரும், பிஜேபி மூத்த தலைவருமான திரு.அமிதஷா இரண்டு நாள் பயணமாக இன்று சென்னை வருகிறார்.

பிஜேபி மாநில தலைவர் தேர்வு உள்ளிட்ட கட்சி சார்ந்த விஷயங்கள் குறித்து பிஜேபி நிர்வாகிகளுடன் ஆலோசிக்கும் அவர் கூட்டணி கட்சி தலைவர்களையும் சந்தித்து பேசுவார் என தெரிகிறது.

உள்துறை அமைச்சகம்

மும்பையில் கடந்த 2008ஆம் ஆண்டு நடைபெற்ற தீவிரவாத தாக்குதலில் குற்றம் சாட்டப்பட்டுள்ள தஹாவூர் ராணா வழக்கு விசாரணையில் அரசு தரப்பில் சிறப்பு வழக்கறிஞராக நரேந்தர் மன்னை நியமனம் செய்து மத்திய உள்துறை அமைச்சகம் இன்று உத்தரவிட்டுள்ளது.

தஹாவூர் ராணா இன்று இந்தியா கொண்டுவரப்பட உள்ள நிலையில் அமைச்சகம் இந்த அறிவிப்பை வெளியிட்டுள்ளது.

முன்னதாக நாடுகடத்துவதற்கு எதிராக ராணா தாக்கல் செய்த மனுவை அமெரிக்க உச்சநீதிமன்றம் தள்ளுபடி செய்தது.

பியூஷ்கோயல்

நாட்டின் ஏற்றுமதி சென்ற நிதியாண்டில் 820 பில்லியன் அமெரிக்க டாலரை தாண்டி சாதனை படைத்துள்ளதாக மத்திய வர்த்தக தொழில்துறை அமைச்சர் திரு.பியூஷ்கோயல் தெரிவித்துள்ளார்.

புதுதில்லியில் தொழில்துறை அமைப்பு பிரதிநிதிகளுடனான ஆய்வுக்கூட்டத்தில் பேசிய அவர் இதற்கு முந்தைய நிதியாண்டில் இது 778 பில்லியன் டாலராக இருந்ததாக சுட்டிக்காட்டினார்.

இதற்கு உறுதுணையாக இருந்த ஏற்றுமதியாளர்களுக்கு அமைச்சர் பாராட்டு தெரிவித்தார்.

மகாவீர் ஜெயந்தி

மகாவீர் ஜெயந்தி இன்று கொண்டாடப்படுவதை ஒட்டி குடியரசு தலைவர் திருமதி திரௌபதி முர்மு, குடியரசு துணைத்தலைவர் திரு.ஜகதீப்தன்கர், பிரதமர் திரு.நரேந்திரமோடி முதலமைச்சர் திரு.மு.க.ஸ்டாலின் உள்ளிட்டோர் சமண சமய மக்களுக்கு வாழ்த்து தெரிவித்துள்ளனர்.

பிரதமர் வெளியிட்ட வாழ்த்து செய்தியில் மகா வீரரின் போதனைகள் உலகம் முழுவதும் உள்ள மக்களை ஊக்குவிக்கும் வகையில் அமைந்துள்ளதாகவும் இப்போதனைகளை கடைபிடித்து சமூகத்தில் அமைதி, அகிம்சை, நல்லிணக்கம் ஆகியவற்றை மேம்படுத்துவோம் என வாழ்த்தியுள்ளார்.

இந்நாளை ஒட்டி தமிழகத்தின் பல்வேறு பகுதிகளில் வழிபாடு மற்றும் ஊர்வலங்கள் நடைபெற்றன.

முதலமைச்சர்

நிதி நிறுவனங்களில் மோசடி தொடர்பாக முதலமைச்சர் திரு.மு.க.ஸ்டாலின் காவல் துறை அதிகாரிகளுடன் சென்னை தலைமை செயலகத்தில் இன்று ஆலோசனை மேற்கொண்டார்.

அண்மை காலங்களில் நிதி நிறுவனங்களின் பெயரில் மோசடி அதிகரித்து வருவதால் இதுதொடர்பான நடவடிக்கை மற்றும் மோசடியில் ஈடுபடுவோருக்கு கடும்தண்டனை விதிப்பது உள்ளிட்டவை குறித்து இதில் ஆலோசிக்கப்பட்டது.

இக்கூட்டத்தில் காவல்துறை தலைமை இயக்குனர் திரு.சங்கர் ஜிவால் உள்ளிட்ட உயர் அதிகாரிகள் கலந்துகொண்டனர்.

செந்தில்பாலாஜி

தமிழ்நாட்டில் கோடை காலத்தில் சீரான மின்சாரம் விநியோகிக்க அனைத்து நடவடிக்கைகளும் மேற்கொள்ளப்பட்டுள்ளதாக மாநில மின்சாரத்துறை அமைச்சர் திரு.செந்தில்பாலாஜி தெரிவித்துள்ளார்.

கோவையில் இன்று செய்தியாளர்களிடம் பேசிய அவர் இரவு நேரங்களில் அதிக மின்வெட்டு தொடர்பான புகார் தெரிவிக்கப்பட்டால் கட்டாயம் அதுகுறித்து ஆய்வு செய்யப்படும் என்றார்.

கோவை மாவட்டத்திற்குட்பட்ட பகுதிகளில் 54 கோடியே 60 லட்ச ரூபாய் மதிப்பில் புதிய பணிகளுக்கு அடிக்கல் நாட்டி முடிவுற்ற பணிகள் தொடங்கிவைக்கப்பட்டதாக அமைச்சர் குறிப்பிட்டார்.

வாய்ஸ்

முன்னதாக மாற்றுத்திறனாளிகள் நலத்துறை சார்பில் இணைப்பு சக்கரங்கள் பொருத்தப்பட்ட ஸ்கூட்டர்களை பயனாளிகளுக்கு அமைச்சர் வழங்கினார்.

மேட்டூர்

டெல்டா பாசனத்திற்காக வரும் ஜூன் 12ஆம் தேதி மேட்டூர் அணையிலிருந்து தண்ணீரை முதலமைச்சர் திறந்துவைக்க உள்ளதாக தமிழக நீர்வளத்துறையின் கூடுதல் தலைமை செயலாளர் மங்கத்திராம் ஷர்மா தெரிவித்துள்ளார்.

மேட்டூர் அணையில் இன்று ஆய்வு மேற்கொண்ட பின்னர் செய்தியாளர்களிடம் பேசிய அவர் மேட்டூர் அணை பராமரிப்பு பணிகள் சிறப்பாக நடைபெற்று வருவதாகவும், ஜூன் 12ஆம் தேதி அணை திறக்கப்படுவதற்கு முன்கூட்டியே பராமரிப்பு பணிகளை முடிக்க ஆலோசனை வழங்கப்பட்டுள்ளதாக கூறினார்.

கீதாஜீவன்

நத்தம் புறம்போக்கு நிலத்தில் 5 ஆண்டுகளுக்கு மேல் வசிப்பவர்கள் விருப்பப்பட்டால் அவர்களுக்கு பட்டா வழங்க அரசு ஆணையிட்டுள்ளதாக மாநில சமூக நலத்துறை அமைச்சர் திருமதி கீதாஜீவன் தெரிவித்துள்ளார்.

தூத்துக்குடியில் மாற்றுத்திறனாளிகள் நலத்துறை சார்பில் இன்று நடைபெற்ற நிகழ்ச்சியில் 67 பயனாளிகளுக்கு 3 சக்கர மோட்டார் வழங்கி பேசிய அவர் இதனை தெரிவித்தார்.

சிவசங்கர்

அரியலூர் மாவட்டத்தில் நீர்வளத்துறை சார்பில் 2 கோடியே 66 லட்ச ரூபாய் மதிப்பீட்டில் பாசன ஆதாரங்கள் சிறப்பு தூர்வாரும் பணிகளை மாநில போக்குவரத்து துறை அமைச்சர் திரு.எஸ்.எஸ்.சிவசங்கர் இன்று துவக்கிவைத்தார்.

அரியலூர் அரசு நிலையத்தான் குறிஞ்சான்குளம் ஏரி வரத்து வாய்க்கால் உட்பட 22 பணிகள் மேற்கொள்ளப்பட உள்ளன.

ராமதாஸ்

பாட்டாளி மக்கள் கட்சியின் தலைவராக தாமே செயல்பட போவதாக அக்கட்சியின் நிறுவனர் டாக்டர் ராமதாஸ் அறிவித்துள்ளார்.

விழுப்புரத்தில் இன்று செய்தியாளர்களிடம் பேசிய அவர் டாக்டர் அன்புமணி ராமதாஸ் கட்சியின் செயல்தலைவராக நியமிக்கப்படுவதாக தெரிவித்தார்.

2026 சட்டப்பேரவை தேர்தலை ஒட்டி இந்நடவடிக்கை என்றும் அவர் கூறினார்.

அம்பேத்கர்

சட்ட மேதை டாக்டர் பி.ஆர். அம்பேத்கரின் பிறந்தநாள் வரும் 14ஆம் தேதி கொண்டாடப்பட உள்ள நிலையில் தமிழக செய்தி மக்கள் தொடர்பு ஊடக மையம் சார்பில் இன்றுமுதல் வரும் 30ஆம் தேதிவரை பல்வேறு போட்டிகள் நடைபெற உள்ளதாக அறிவிக்கப்பட்டுள்ளது.

கதை, ஓவியம், வினாடிவினா மீம்ஸ் உள்ளிட்ட 8 போட்டிகளில் பொதுமக்களும் மாணாக்கரும் பங்கேற்கலாம்.

பங்குனி உத்திரம்

பழனி அருள்மிகு தண்டாயுதபாணி சுவாமி திருக்கோவிலில் பங்குனி உத்திர திருவிழாவின் முக்கிய நிகழ்ச்சியான முத்துக்குமாரசாமி வள்ளி தெய்வானை திருக்கல்யாணம் இன்றுமாலை நடைபெறுகிறது.

திருத்தேரோட்டம் நாளை நடைபெறும்.

பங்குனி உத்திர திருவிழாவை முன்னிட்டு கன்னியாகுமரி மாவட்டம் தோவாளை மலர்சந்தையில் பூக்களின் விலை கணிசமாக உயர்ந்துள்ளதாக எமது செய்தியாளர் தெரிவிக்கிறார்.

வாய்ஸ்

வானிலை

வங்க கடலில் காற்றழுத்த தாழ்வு பகுதி காரணமாக கோவை மாவட்ட மலைபகுதிகள், நீலகிரி மாவட்டத்தின் ஓரிரு இடங்களில் இன்று கன மழைக்கு வாய்ப்புள்ளதாக சென்னை வானிலை ஆய்வுமையம் தெரிவித்துள்ளது.

இதனிடையே கடல் சீற்றம் காரணமாக புதுக்கோட்டை மாவட்டத்தில் இன்றும் நாளையும் மீனவர்கள் கடலுக்குள் மீன்பிடிக்க செல்ல தடை விதிக்கப்பட்டுள்ளதாக எமது செய்தியாளர் தெரிவிக்கிறார்.

வாய்ஸ்

தூத்துக்குடி மாவட்டத்தில் ஆயிரத்து 500க்கும் மேற்பட்ட விசை படகுகள் மற்றும் நாட்டு படகுகள் இன்று கடலுக்குள் செல்லவில்லை.

ஹோமியோபதி தினம்

உலக ஹோமியோபதி தினம் இன்று கடைபிடிக்கப்படுகிறது.

இத்தினத்தை ஒட்டி ஹோமியோபதி மருத்துவத்தை மக்களிடையே கொண்டு செல்லும் விதமாக நாடுமுழுவதும் பல்வேறு விழிப்புணர்வு நிகழ்ச்சிகள் நடைபெறுகின்றன.

ரயில்

தொடர்விடுமுறையை ஒட்டி கன்னியாகுமரி - கோவை - கொல்லத்திற்கு சென்னையிலிருந்து சிறப்பு ரயில் இயக்கப்பட உள்ளதாக தெற்கு ரயில்வே தெரிவித்துள்ளது.

சென்னை சென்ட்ரலில் இருந்து இன்றும் வரும் 17ஆம் தேதியும் இரவு 7 மணிக்கு புறப்படும் சிறப்பு ரயில் மறுநாள் காலை 10 மணிக்கு கன்னியாகுமரி சென்றடையும்.

இதனிடையே நாளையும் நாளை மறுநாளும் சென்னையிலிருந்து ஆயிரத்து 95 சிறப்பு பேருந்துகள் இக்கப்படும் என்று அரசு போக்குவரத்து கழகம் அறிவித்துள்ளது.

இருவரி

சிவகங்கை மாவட்டத்தில் போதை ஒழிப்பு குறித்த விழிப்புணர்வை ஏற்படுத்தும் வகையில் drug free tn செயலி உருவாக்கப்பட்டுள்ளதாக ஆட்சித்தலைவர் திருமதி ஆஷா அஜித் தெரிவித்துள்ளார்.

மகாவீர் ஜெயந்தியை ஒட்டி திருப்பூரில் இன்று தடையை மீறி இறைச்சி விற்பனை செய்த 15 கடைகளுக்கு தலா இரண்டாம் ரூபாய் அபராதம் விதிக்கப்பட்டது.

கள்ளக்குறிச்சி மாவட்ட உழவர் சந்தையில் நெகிழி பயன்பாடு தடுப்பு குறித்து விழிப்புணர்வு பொதுமக்களிடையே இன்று ஏற்படுத்தப்பட்டது.

அரியலூர் மாவட்டத்தில் உணவு பொருள் வழங்கல் நுகர்வோர் குறைதீர் முகாம் நாளை மறுநாள் நடைபெற உள்ளதாக ஆட்சித்தலைவர் திரு.ரத்தினசாமி தெரிவித்துள்ளார்.

பேட்மிண்டன்

சீனா நிங்போவில் நடைபெறும் ஆசிய சேம்பியன் பட்ட பேட்மிண்டன் கலப்பு இரட்டையர் காலிறுதிக்கு இந்தியாவின் துருவ் கபிலா – டனிஷா கிறாஸ்டோ இணை முன்னேறியுள்ளது.

இன்று நடைபெற்ற காலிறுதிக்கு முந்தைய சுற்றில் டனிஷா இணை – சீன தைபே இணையை 12-21 21-16 21-18 என்ற செட்களில் வென்றது.

கிரிக்கெட்

ஐ.பி.எல் 20-20 கிரிக்கெட் போட்டியில் பெங்களூருவில் இன்றிரவு ஏழரை மணிக்கு ராயல் சேலஞ்சர்ஸ் பெங்களூரு – டெல்லி கேப்பிட்டல்ஸை எதிர்கொள்கிறது.

இத்துடன் இந்த செய்தியறிக்கை முடிவடைந்தது